

लैङ्गिक हिंसा निवारण कोष (सञ्चालन) नियमावली, २०६७

प्रमाणिकरण र नेपाल राजपत्रमा प्रकाशित मिति

२०६७/९/५

संशोधन

लैङ्गिक हिंसा निवारण कोष (सञ्चालन)(पहिलो संशोधन)

नियमावली, २०६९

२०६९/११/२८

लैङ्गिक हिंसा निवारण कोष (सञ्चालन)(दोस्रो संशोधन)

नियमावली, २०७६

२०७६/१२/१०

प्रशासकीय कार्यविधि (नियमित गर्ने) ऐन, २०१३ को दफा २ ले दिएको अधिकार प्रयोग गरी नेपाल सरकारले यो नियमहरू बनाएको छ।

१. संक्षिप्त नाम र प्रारम्भ: (१) यस नियमहरूको नाम “लैङ्गिक हिंसा निवारण कोष (सञ्चालन) नियमावली, २०६७” रहेको छ।

(२) यो नियमावली तुरुन्त प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस नियमावलीमा,-

(क) “स्थानीय तह” भन्नाले गाँउपालिका तथा नगरपालिकालाई सम्झनुपर्छ।**

(ख) “कोष” भन्नाले नियम ३ बमोजिमको लैङ्गिक हिंसा निवारण कोष सम्झनुपर्छ।

(ग) “पीडित” भन्नाले लैङ्गिक हिंसाबाट पीडित वा प्रभावित व्यक्ति सम्झनुपर्छ ।

(ग१) “प्रदेश वा स्थानीय तत्काल उद्धार तथा राहत समिति” भन्नाले नियम ११ बमोजिम प्रदेश तथा स्थानीय तहमा गठन हुने प्रदेश वा स्थानीय तत्काल उद्धार तथा राहत समिति सम्झनुपर्छ।**¹

(घ) “मन्त्रालय” भन्नाले महिला, बालबालिका तथा ज्येष्ठ नागरिक मन्त्रालय सम्झनुपर्छ।**²

** दोस्रो संशोधनबाट थपिएको

(ड) (..... x)**

(च) “लैङ्गिक हिंसा” भन्नाले कार्यस्थलमा हुने यौनजन्य दुर्व्यवहार, सामाजिक कुरीतिजन्य व्यवहार लगायत लैङ्गिक हिंसा सम्झनुपर्छ ।

(छ) “सञ्चालन समिति” भन्नाले नियम ७ बमोजिमको कोष सञ्चालक समिति सम्झनुपर्छ ।

३. **कोषको स्थापना:** (१) लैङ्गिक हिंसा निवारण कोष स्थापना गरिएको छ ।

(२) कोषमा देहाय बमोजिमका रकमहरू रहनेछन्:-

(क) नेपाल सरकारबाट प्राप्त रकम,

(ख) विदेशी व्यक्ति, अन्तराष्ट्रिय संघ वा सरकारबाट प्राप्त रकम,

(ग) स्वदेशी व्यक्ति वा संघ वा संस्थाबाट प्राप्त रकम,

(घ) अन्य कुनै स्रोतबाट प्राप्त रकम ।

(३) उपनियम (१) बमोजिमको रकम नेपाल राष्ट्र बैंकमा छुट्टै खाता खोली जम्मा गरिनेछ ।

(४) कोषको खाताको सञ्चालन सञ्चालक समितिको सदस्य सचिव र मन्त्रालयको लेख प्रमुखको संयुक्त दस्तखतबाट हुनेछ ।

****३क.** **प्रदेश लैङ्गिक हिंसा निवारण कोष:** (१) प्रदेशले लैङ्गिक हिंसा न्यूनीकरणको लागि प्रदेश कानून बमोजिम प्रदेश लैङ्गिक हिंसा निवारण कोष स्थापना गर्न सक्नेछ ।

(२) उपनियम (१) बमोजिम कोषमा रहेको रकम सम्बन्धित प्रदेशले नियम ५ को उपनियम (१) बमोजिमको कामको लागि मात्र प्रयोग गर्नु पर्नेछ ।

(३) उपनियम (१) बमोजिमको कोषको उपयोग, सञ्चालन तथा व्यवस्थापन प्रदेश कानून बमोजिम हुनेछ ।

****३ख.** **स्थानीय लैङ्गिक हिंसा निवारण कोष:** (१) स्थानीय तहले स्थानीय कानून बमोजिम स्थानीय लैङ्गिक हिंसा निवारण कोष स्थापना गर्न सक्नेछ ।

(२) उपनियम (१) बमोजिम कोषमा रहेको रकम सम्बन्धित स्थानीय तहले नियम ५ को उपनियम (१) बमोजिमको कामको लागि मात्र प्रयोग गर्नु पर्नेछ ।

(३) उपनियम (२) बमोजिम कोषको उपयोग, सञ्चालन तथा व्यवस्थापन प्रदेश कानून बमोजिम हुनेछ ।

४. कोषमा रकम जम्मा गर्ने: महिला तथा बालबालिकाको हक हीतको क्षेत्रमा नेपालभिन्न कार्यरत अन्तराष्ट्रिय गैर सरकारी संस्थाले वार्षिक रूपमा गर्ने खर्चको मन्त्रालयले तोके बमोजिमको प्रतिशत बराबर रकममा नघटाई कोषमा जम्मा गर्नु पर्नेछ ।

५. कोषको उपयोग: (१) कोषको रकम देहायको कामको लागि पीडितलाई उपलब्ध गराउन उपयोग गरिनेछ:-

- (क) तत्काल उद्धार गर्न,
- (ख) औषधी उपचार गर्न,
- * (ख१) राहत प्रदान गर्ने तथा आर्थिक सहयोग उपलब्ध गराउने,
- (ग) कानूनी सहायता, मनोवैज्ञानिक उपचार तथा मनोविमर्श प्रदान गर्न,
- ** (घ) कुनै व्यवसाय वा स्वरोजगार गर्नको लागि वीउ पूँजी (सिड मनि) को रूपमा प्रदान गर्न,
- (ङ) पुनर्स्थापना गराउन,
- ** (ङ१) लैङ्गिक हिंसा र यौनजन्य दुर्व्यवहारको कसूरबाट पीडितले प्रचलित कानून बमोजिम कसूरदारबाट प्राप्त गर्नुपर्ने क्षतिपूर्ति त्यस्तो कसूरदारको कुनै सम्पत्ति नभएको कारणबाट प्राप्त गर्न नसक्ने देखिई अदालतको आदेश बमोजिमको रकम पीडितलाई क्षतिपूर्ति स्वरूप भराउन लेखि आएमा त्यस्तो क्षतिपूर्ति दिने,
- (च) पीडितको लागि सञ्चालक समितिले तोके बमोजिमको अन्य काममा

(२) उपनियम(१)मा जुनसुकै कुरा लेखिएको भएतापनि सञ्चालक समितिले लैङ्गिक हिंसाबाट पीडित बालबालिका तथा किशोरी वा लैङ्गिक हिंसामबाट प्रभावित भई लागू पदार्थको दूर्व्यसनमा फसेका वा सडकमा आएका व्यक्तिलाई प्राथमिकता दिई कोषको रकम खर्च गर्न सक्नेछ ।

(३) उपनियम (१) बमोजिम कोषको उपयोगको लागि मन्त्रालयले आवश्यकता अनुसार कार्यविधि बनाई लागू गर्न सक्नेछ ।

६. कोषको रकम अन्य काममा उपयोग गर्न नसकिने: (१) कोषको रकम नियम ४ मा लेखिए बाहेकको अन्य कार्यमा उपयोग गर्न सकिने छैन ।^३

* पहिलो संशोधन

** दोस्रो संशोधनबाट थप गरिएको

(२) उपनियम (१) मा जुनसुकै कुरा लेखिएको भएतापनि सञ्चालक समितिको सचिवालय तथा बैठक सञ्चालन गर्न लाग्ने खर्चको लागि कोषको रकम उपयोग गर्न सकिनेछ ।

७. सञ्चालक समितिको गठन : (१) कोषको सञ्चालन तथा व्यवस्थापन गर्ने काम समेतको लागि एक कोष सञ्चालक समिति रहनेछ ।

(२) सञ्चालक समितिको गठन देहाय बमोजिम हुनेछ ।

(क)	सचिव, मन्त्रालय	-अध्यक्ष
(ख)	सहसचिव, प्रधानमन्त्री तथा मन्त्रिपरिषद्को कार्यालय	-सदस्य
(ग)	सहसचिव, अर्थ मन्त्रालय	-सदस्य
(घ)	सहसचिव, गृह मन्त्रालय	-सदस्य
** ^४ (घ१)	सहसचिव, कानून न्याय तथा संसदीय मामिला मन्त्रालय	-सदस्य
** ^(घ२)	सहसचिव, संघीय मामिला तथा सामान्य मन्त्रालय	-सदस्य
(ङ)	प्रहरी नायव महानिरीक्षक, महिला तथा बालबालिका सेवा निर्देशनालय प्रहरी प्रधान कार्यालय	-सदस्य
(च)	लैङ्गिक हिंसा निवारणको क्षेत्रमा कार्यरत गैर सरकारी संस्थाहरू मध्येबाट सञ्चालक समितिले तोकेको संस्थाको प्रतिनिधि १ जना	-सदस्य
(छ)	सहसचिव, मन्त्रालय	-सदस्य-सचिव

(३) उपनियम (२) को खण्ड (च) बमोजिमको सदस्यको पदावधि ३ वर्षको हुनेछ ।

(४) सञ्चालक समितिको सचिवालय मन्त्रालयमा हुनेछ ।

८. सञ्चालक समितिको काम, कर्तव्य र अधिकार: सञ्चालक समितिको काम कर्तव्य र अधिकार देहाय बमोजिम हुनेछ :-

(क) लैङ्गिक हिंसा निवारणको सम्बन्धमा नेपाल सरकारबाट स्वीकृत नीति, योजना तथा कार्यक्रमको लागि कोषको रकम प्रयोग गर्ने,

** दोस्रो संशोधनबाट थप गरिएको

- (ख) पीडितलाई राहत तथा आर्थिक सहयोग उपलब्ध गराउन **स्थानीय लैङ्गिक हिंसा निवारण कोषमा रकम निकासा गर्ने,
- (ग) **स्थानीय लैङ्गिक हिंसा निवारण कोषको अनुगमन गर्ने वा गराउने,
- (घ) मुलुक भित्र घटेका लैङ्गिक हिंसा सम्बन्धी घटनाकै अभिलेख अद्यावधिक गर्ने,
- (ङ) **स्वरोजगार वा सीपमूलक तालीम प्राप्त पीडितलाई वीउ पूँजी (सिड मनि) प्रदान गर्ने,
- (च) लैङ्गिक हिंसा निवारणको क्षेत्रमा काम गर्ने निकाय तथा संस्थासँग समन्वय गर्ने,
- (छ) कोष वृद्धिको लागि श्रोतको खोजी गर्ने,
- (छ१) **^५ पीडितको तत्काल उद्धार, राहत र पुनर्स्थापनाको लागि राहत, आर्थिक सहयोग तथा अन्य सामग्री उपलब्ध गराउने ।

९. सञ्चालक समितिको बैठक र निर्णय: (१) सञ्चालक समितिको बैठक आवश्यकता अनुसार बस्नेछ ।

(२) सञ्चालक समितिको बैठक अध्यक्षले तोकेको मिति, समय र स्थानमा बस्नेछ ।

(३) सञ्चालक समितिको बैठक बस्नु भन्दा कम्तिमा २४ घण्टा अगावै सञ्चालक समितिको सदस्य- सचिवले बैठकमा छलफल हुने कार्यसूची सहितको सूचना सबै सदस्यहरूलाई दिनु पर्नेछ ।

(४) सञ्चालक समितिको कूल सदस्य संख्याको पचास प्रतिशत भन्दा बढी सदस्यहरू उपस्थित भएमा सो समितिको बैठकको गणपूरक संख्या पुगेके मानिनेछ ।

(५) सञ्चालक समितिको बैठकको अध्यक्षता सो समितिको अध्यक्षले गर्नेछ र निजको अनुपस्थितिमा सञ्चालक समितिका उपस्थित सदस्यहरूले आफु मध्येबाट छानेको सदस्यले गर्नेछ ।

(६) सञ्चालक समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णयक मत दिनेछ ।

(७) सञ्चालक समितिले बैठकमा आवश्यकता अनुसार नेपाल सरकारको कुनै कर्मचारी, पदाधिकारी वा अन्य कुनै व्यक्तिलाई समितिको बैठकमा पर्यवेक्षकको रूपमा भाग लिन आमन्त्रण गर्न सक्नेछ ।

**दोस्रो संशोधनबाट थप गरिएको

(८) सञ्चालक समितिको निर्णय सो समितिको सदस्य - सचिवले प्रमाणित गरी राख्नेछ।

(९) सञ्चालक समितिको बैठक सम्बन्धी अन्य कार्यविधि सो समिति आफैले निर्धारण गरे बमोजिम हुनेछ ।

****१०. रकम उपलब्ध गराउने:** (१) पिडितलाई राहत तथा आर्थिक सहयोग उपलब्ध गराउनको लागि सञ्चालक समितिले कोषबाट स्थानीय लैङ्गिक हिंसा निवारण कोषमा आवश्यकता अनुसार अनुदान रकम निकासी दिनेछ ।

(२) उपनियम (१) मा जुनसुकै कुरा लेखिएको भए तापनि स्थानीय लैङ्गिक हिंसा निवारण कोषको स्थापना नभएसम्म सम्बन्धीत स्थानीय तह वा सम्बन्धीत जिल्लाको जिल्ला प्रशासन कार्यालयबाट सिफारिस भई आएमा सञ्चालक समितिले तत् तत् स्थानीय तहको नाममा रकम निकासी दिन सक्नेछ ।

(३) उपनियम (१) र (२) बमोजिम प्राप्त भएको रकम तथा सोबाट भएको खर्च सम्बन्धी विवरण सम्बन्धित स्थानीय तहले त्रैमासिक रूपमा मन्त्रालयमा पठाउनु पर्नेछ ।

****१०क. केन्द्रीय तत्काल उद्धार तथा राहत समितिको गठन:** (१) लैङ्गिक हिंसा परेका महिला, किशोरी तथा बालबालिकाको तत्काल उद्धार लगायतका कार्य गर्न केन्द्रीयस्तरमा देहाय बमोजिमको केन्द्रीय तत्काल उद्धार तथा राहत समिति रहनेछ :-

(क)	सहसचिव, मन्त्रालय	-संयोजक
(ख)	प्रतिनिधि(उपसचिवस्तर), गृह मन्त्राल	-सदस्य
(ग)	वरिष्ठ प्रहरी उपरीक्षक महिला तथा बालबालिका सेवा निर्देशनालय	-सदस्य
(घ)	प्रतिनिधि(उपसचिवस्तर), राष्ट्रिय महिला आयोग	-सदस्य
(ङ)	प्रतिनिधि(उपसचिवस्तर), स्वास्थ्य तथा जनसंख्या मन्त्रालय	-सदस्य
(च)	लैङ्गिक हिंसा निवारणको क्षेत्रमा कार्यरत गैर सहकारी संस्थाहरु मध्येबाट केन्द्रीय तत्काल उद्धार तथा राहत समितिले तोकेको संस्थाको प्रतिनिधि एक जना	-सदस्य
(छ)	शाखा प्रमुख(लैङ्गिक हिंसा निवारण शाखा), मन्त्रालय	-सदस्य- सचिव

* दोस्रो संशोधनबाट थप गरिएको

- (२) उपनियम (१) को खण्ड (च) बमोजिमको सदस्यको पदावधि दुई वर्षको हुनेछ।
- (३) उपनियम (१) बमोजिमको समितिको सचिवालय मन्त्रालयमा रहनेछ।
- (४) उपनियम(१) बमोजिमको समितिको काम, कर्तव्य र अधिकार देहाय बमोजिम हुनेछ।

- (क) कुनै सञ्चार माध्यमबाट प्रकाशित वा प्रसारित समाचार वा प्राप्त सुचनाका आधारमा त्यस्ता घटनाका सम्बन्धमा प्रदेश तथा स्थानीय तहमा तत्काल उद्धारको काम भए नभएको सम्बन्धमा जानकारी लिने,
- (ख) प्रदेश वा स्थानीय तत्काल उद्धार तथा राहत समितिलाई आवश्यक निर्देशन दिने,
- (ग) तत्काल उद्धार गर्न आवश्यक सहजीकरण र समन्वय गर्ने,
- (घ) संघ, प्रदेश र स्थानीय तहमा लैङ्गिक हिंसामा परेका महिला, किशोरी तथा बालबालिकाको तत्काल उद्धार, संरक्षण तथा व्यवस्थापन गर्न आवश्यक योजना तथा कार्यक्रम बनाई कार्यान्वयन गर्ने र सोको प्रतिवेदन मन्त्रालयमा पेश गर्ने।
- (ङ) प्रत्येक वर्ष गरेका काम कारवाहीको विवरण सार्वजनिक गर्ने।

(५) उपनियम (१) बमोजिमको समितिको बैठक सञ्चालन तथा अनुगमनका लागि आवश्यक खर्च कोषबाट व्यहोरिनेछ।

****⁷११. प्रदेश तथा स्थानीय तत्काल उद्धार तथा राहत समिति:** (१) प्रदेश सरकारले प्रदेश कानून बमोजिम प्रदेश तत्काल उद्धार तथा राहत समिति र सम्बन्धित स्थानीय तहले स्थानीय कानून बमोजिम स्थानीय तत्काल उद्धार तथा राहत समिति गठन गर्न सक्नेछ।

(२) उपनियम(१) बमोजिमको समितिको काम, कर्तव्य र अधिकार तथा सो समिति सम्बन्धी अन्य व्यवस्था सम्बन्धित प्रदेश तथा स्थानीय कानूनले निर्धारण गरे बमोजिम हुनेछ।

(३) उपनियम (१) बमोजिमको समितिले केन्द्रीय तत्काल उद्धार तथा राहत समितिसंग समन्वय गरी काम गर्नु पर्नेछ।

१२. ****⁸(.....x)**

** दोस्रो संशोधनबाट थप गरिएको

१३. राहत तथा आर्थिक सहयोग उपलब्ध गराउने रकमको हद र आधार: (१) यस नियमावली बमोजिम पीडितलाई राहत तथा आर्थिक सहयोग उपलब्ध गराउँदा देहायको आधारमा देहायको रकममा नबढ्ने गर उपलब्ध गराईनेछ:-

- (क) पीडितलाई तत्काल उद्धार गर्नु पर्ने भएमा सवारी साधन बाट यात्रा गर्दा लाग्ने भाडा रकम, खाना खर्च वापत प्रतिदिन तीन सय रुपैयाँ र बास बस्नु पर्ने भए सो वापत छुट्टै रकम दिनु पर्ने भएमा प्रतिदिन पाँच सय रुपैयाँको दरले बढीमा पाँच हजार रुपैयाँ, **
- (ख) पीडितलाई अस्पतालमा भर्ना गरी औषधी उपचार गर्नु पर्ने भएमा, अस्पताल आउँदा जाँदा सवारी साधन प्रयोग गर्नु पर्ने भए सार्वजनिक सवारी साधन प्रयोग गर्दा लाग्ने भाडा रकम, खाना खर्च वापत प्रति दिन तीन सय रुपैयाँ, अस्पतालमा बस्ने व्यवस्था नभई बाहिर बस्नु परेमा बढीमा पाँच दिनको बसोबास खर्च वापत प्रतिदिन पाँच सय रुपैयाँ र उपचार खर्च समेत गरी बढीमा छ हजार पाँच सय रुपैयाँमा नबढ्ने गरी लागेको यथार्थ खर्च र पीडितसँग आश्रित बालबच्चा भए त्यस्ता बालबच्चाको लागि पनि सोही दरमा खाना खर्च,**
- (ग) कानूनी सहायता, मनोवैज्ञानिक उपचार वा मनोविमर्शका लागि पाँच हजार रुपैयाँ नबढ्ने गरी लागेको यथार्थ खर्च,
- (घ) कुनै व्यवसाय गर्नको लागि वीउ पूँजीको रूपमा वस्तुगत तथा नगद अनुदान समेत गरी बढीमा **तीस हजार रुपैयाँ,
- (ङ) पुनर्स्थापनाको लागि बढीमा पाँच हजार रुपैयाँ,
- (च) सञ्चालक समितिले तोके बमोजिमको अन्य कामको लागि कामको प्रकृति हेरी बढीमा दश हजार रुपैयाँ ।

(२) उपनियम (१) बमोजिमको रकम अपर्याप्त भएको मनासिव आधार र प्रमाण सहित कुनै पीडितले कार्यालयमा निवेदन दिएमा र सो व्यहोरा मनासिव देखिएमा राहत समितिले त्यस्तो पीडितलाई दुई हजार रुपैयाँमा नबढ्ने गरी मनासिव रकम थप गरी दिन सक्नेछ ।

** दोस्रो संशोधनबाट थप गरिएको

** (.....X) दोस्रो संशोधनबाट नियम १२ खारेज गरिएको

(३) उपनियम (२) मा जुनसुकै कुरा लेखिएको भएतापनि नेपाल बाहिर रहे बसेको पीडितलाई सञ्चालक समितिले तोके बमोजिमको राहत तथा आर्थिक सहयोग उपलब्ध गराउन सकिनेछ ।

१४. राहत तथा आर्थिक सहयोग प्राप्त गर्न निवेदन दिनु पर्ने: (१) यस नियमावली बमोजिम राहत तथा आर्थिक सहयोग प्राप्त गर्न चाहने पीडित वा सरोकारवाला व्यक्तिले राहत तथा आर्थिक सहयोग पाउनु पर्ने मनासिव कारण खुलाई स्थानीय तत्काल उद्धार तथा राहत समितिमा अनुसूची बमोजिमको ढाँचामा निवेदन दिनु पर्नेछ ।**

(२) उपनियम (१) बमोजिम प्राप्त भएको निवेदन जाँचबझ गर्दा पीडितलाई राहत तथा आर्थिक सहयोग गर्नु पर्ने देखिएमा स्थानीय तत्काल उद्धार तथा राहत समितिले नियम १२ को अधीनमा रही पीडितलाई राहत तथा आर्थिक सहयोग उपलब्ध गराउनेछ ।**

१४क. तत्काल रकम उपलब्ध गराउन सक्ने: (१) यस नियमावलीमा अन्यत्र जुनसुकै कुरा लेखिएको भए तापनि जलाइएको, एसिड प्रयोग गरी वा छुकी वा त्यस्तो पदार्थले पोलेको लगायतका गम्भीर प्रकृतिका घटनाका पीडितलाई उद्धार, औषधी उपचार पुनर्स्थापना वा राहत लगायतको प्रयोजनको लागि तत्काल आर्थिक सहयोग प्रदान नगरेमा गम्भीर मानवीय क्षति हुने देखिएमा र सञ्चालक समितिको अध्यक्षले आवश्यकता र औचित्यका आधारमा मनासिव रकम कोषबाट उपलब्ध गराउन सक्नेछ ।**

(२) उपदफा (१) बमोजिमको अवस्था परी सञ्चालक समितिको अध्यक्षबाट पीडितलाई रकम उपलब्ध गराइएकोमा त्यसरी रकम उपलब्ध गराइए पछि बस्ने सञ्चालक समितिको बैठकबाट सो विषयको अनुमोदन गराउनु पर्नेछ ।

१५. (.....X)**

१६. छुट्टै खाता खोल्नु पर्ने: (१) स्थानीय तहले नियम १० बमोजिम प्राप्त भएको रकम स्थानीय लैङ्गिक हिंसा निवारण कोषको नाममा कुनै वाणिज्य बैंक छुट्टै खाता खोली जम्मा गर्नु पर्नेछ ।**

(२) उपनियम (१) बमोजिमको खाताको सञ्चालन प्रमुख प्रशासकीय अधिकृत र लेखामा काम गर्ने मुख्य कर्मचारीको संयुक्त दस्तखतबाट हुनेछ ।

१७. कोषको लेखा र लेखापरीक्षण: (१) कोषको आय व्ययको लेख प्रचलित कानून बमोजिम राखिनेछ ।

(२) कोषको लेखापरीक्षण महालेख परीक्षकबाट हुनेछ ।

१८. आवर्ति (रिभल्भीड) कोष: यो कोष आवर्ति (रिभल्भीड) कोषको रूपमा रहनेछ ।

** दोस्रो संशोधनबाट थप गरिएको

** (.....X) दोस्रो संशोधनबाट नियम १५ खारेज गरिएको

१९. **प्रतिवेदन पेश गर्ने:** (१) प्रदेश तथा स्थानीय तह तत्काल उद्धार तथा राहत समितिले सो समितिबाट भए गरेका काम कारवाहीको वार्षिक प्रतिवेदन आर्थिक वर्ष समाप्त भएको तीन महिनाभित्र सञ्चालक समितिमा पठाउनु पर्नेछ । **¹⁰
- (२) सञ्चालक समितिले आर्थिक वर्ष समाप्त भएको तीन महिना भित्र सो समितिबाट अघिल्लो आर्थिक वर्ष भरिमा भए गरेका काम कारवाहीको प्रतिवेदन मन्त्रालय समक्ष पेश गर्नु पर्नेछ ।
- (३) मन्त्रालयले उपनियम (२) बमोजिमको प्रतिवेदन सार्वजनिक गर्न सक्नेछ ।
२०. **बैठक भत्ता:** सञ्चालक समितिका अध्यक्ष वा सदस्यले सो समितिको बैठकमा भाग लिए वापत अर्थ मन्त्रालयले तोके बमोजिमको रकम बैठक भत्ता वापत पाउनेछन् ।
२१. **निर्देशन दिन सक्ने:** (१) मन्त्रालयले सञ्चालक समितिको काम कारवाहीको सम्बन्धमा सो समितिलाई आवश्यक निर्देशन दिन सक्नेछ ।
- (२) उपनियम (१) बमोजिम दिइएको निर्देशनको पालना गर्नु सञ्चालक समितिको कर्तव्य हुनेछ ।
२२. **अनुसूची संशोधन:** मन्त्रालयले आवश्यकता अनुसार नेपाल राजपत्रमा सूचना प्रकाशन गरी अनुसूचीमा संशोधन वा थपघट गर्न सक्नेछ । **
२३. **खारेजी:** लैङ्गिक हिंसा निवारण कोष (सञ्चालन) नियमावली, २०६७ को नियम १२ र १५ खारेज गरिएका छन् ।

** दोस्रो संशोधनबाट थप गरिएको

अनुसूची

(नियम १४ को उपनियम (१) सँग सम्बन्धित)

विषय:- सहयोग उपलब्ध गराई पाँउ ।

श्री अध्यक्षज्यू,

स्थानिय तह तत्काल उद्धार तथा राहत समिति

म.....मा....बस्ने.... वर्ष....को....मिति मा लैङ्गिक हिंसाबाट पीडित भएको छु । मेरो आर्थिकस्तर ज्यादै कमजोर रहेको छ । म माथि लैङ्गिक हिंसा(.....) भएको कारणबाट मेरो मानसिक/शारीरिक/सामाजिक अवस्था कमजोर भई अशक्त अवस्थामा रहेको हुनाले मलाई औषधोपचार/कानुनी सहायता एवं परामर्श/उद्धार/मनोविमर्श/स्वरोजगार/पुनर्स्थापना/अन्य.....कामको लागि सहयोगको आवश्यकता परेको हुँदा स्थानीय लैङ्गिक हिंसा निवारण कोषबाट नियमानुसार सहयोग रकम उपलब्ध गराई दिनु हुन यो निवेदन पेश गरेको छु ।

निवेदकको

१. नाम, थर.....
२. ठेगाना.....
३. दस्तखत.....
४. मिति.....